

تەختەم ئۆمەر

غېزىلب. سىلەنەم



شېئار خەلق نەشرىياتى

تہ ختم ئومہر

غیرب-سرم

(رومان)

2

شہناز خلیق نرشریاتی

غېرىب - سەنەم (رومان)

ئاپتورى: ئەختەم ئۆمەر

مەسئۇل مۇھەررىرى: بارىجان زەپەر

مەسئۇل كوررېكتورى: رەناگۈل ئابلىمىت، ئارزۇگۈل كېرەم

مۇقاۋا رەسىمىنى سىزغۇچى: غازى ئەھمەد

مۇقاۋىسىنى لايىھىلىگۈچى: ئەكبەر سالىھ

نەشر قىلىپ تارقاتقۇچى: شىنجاڭ خەلق نەشرىياتى

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

تېلېفون: 0991 - 2827472

پوچتا نومۇرى: 830001

ساققۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

باسقۇچى: شىنجاڭ شىنخۇا باسما زاۋۇتى

فورماتى: 880×1230 مىللىمېتىر 1/32

باسما تاۋىقى: 36.625

نەشرى: 2009 - يىلى 8 - ئاي 1 - نەشرى

باسمىسى: 2009 - يىلى 8 - ئاي 1 - بېسىلىشى

تراژى: 5000 - 1

كىتاب نومۇرى: 3 - 11824 - 7 - 978 ISBN

باھاسى: (ئىككى قىسىم) 90.00 يۈەن

مۇندەرىجە

1.....	بىرىنچى باب
35.....	ئىككىنچى باب
63.....	ئۈچىنچى باب
91.....	تۆتىنچى باب
123.....	بەشىنچى باب
162.....	ئالتىنچى باب
199.....	يەتتىنچى باب
233.....	سەككىزىنچى باب
273.....	توققۇزىنچى باب
309.....	ئونىنچى باب
343.....	ئون بىرىنچى باب
376.....	ئون ئىككىنچى باب
410.....	ئون ئۈچىنچى باب
444.....	ئون تۆتىنچى باب
478.....	ئون بەشىنچى باب
512.....	ئون ئالتىنچى باب
539.....	ئون يەتتىنچى باب
567.....	ئون سەككىزىنچى باب
597.....	ئون توققۇزىنچى باب
629.....	يىگىرمىنچى باب
661.....	يىگىرمە بىرىنچى باب
693.....	يىگىرمە ئىككىنچى باب
724.....	يىگىرمە ئۈچىنچى باب

758.....	يىگىرمە تۆتىنچى باب
792.....	يىگىرمە بەشىنچى باب
827.....	يىگىرمە ئالتىنچى باب
862.....	يىگىرمە يەتتىنچى باب
895.....	يىگىرمە سەككىزىنچى باب
929.....	يىگىرمە توققۇزىنچى باب
961.....	ئوتتۇزىنچى باب
993.....	ئوتتۇز بىرىنچى باب
1028.....	ئوتتۇز ئىككىنچى باب
1064.....	ئوتتۇز ئۈچىنچى باب
1098.....	ئوتتۇز تۆتىنچى باب
1128.....	ئوتتۇز بەشىنچى باب

ئون سەككىزىنچى باب

توغراقلىق دەريا بويىدىكى مەھەللە. ئايشە ھۆربانۇنىڭ قولىدىكى بوۋاقنى ئالدى - دە، بوۋاققا قاراپ خۇشاللىقتىن ئۈمچىيىپ يىغلاپ تۇرۇپ دەدى:

— ئاخىر مۇرادىمغا يەتتىم، شاھ ئالىيلىرى ئوغۇللۇق بولدى. شاھ ئالىيلىرىنىڭ ئوغۇللۇق بولغىنى شاۋاز دېگەن تېگى پەسنىڭ ھەممە رەزىل مەقسەتلىرى سۇغا چىلاشتى، تاۋۇزى قولتۇقىدىن چۈشتى دېگەن گەپ، شاھ ئالىيلىرىنىڭ خۇشاللىقتىن يۈرىكى يېرىلىپ كېتىدىغان بولدى. ياق ... ياق ... ياق ... شاھ ئالىيلىرىنىڭ يۈرىكى يېرىلىپ كەتسە بولمايدۇ. پەزىلەتخانىمۇ خۇشاللىقتىن سۆز قىستۇرۇپ:

— بېشى كۆككە تاقىشىدۇ دېسە بولارمىكىن، شۇنداق دېمەكچىغۇ سىلى، — دەدى.

— ھە ... ھە ... ھە ... شۇ ... شۇ ... شۇ ... شۇنداق دېمەكچى، شۇنداق دېمەكچى، — دەدى ئايشە.

سايلىقتىكى جەڭ مەيدانى. خان لەشكەرلىرى بىلەن تاغ لەشكەرلىرى بىر - بىرىگە ھۇرپىيىشىپ، ھەيۋە قىلىشىپ تۇرۇشماقتا. شەيخ جالالىدىن بىلەن مېھرىبانۇ خانىم سۆھبەتتە ئىدى.

— ھە ... ئەمدى ناھايىتى ئېنىق بولدى، ئىشلار مۇنداق بولدى دېسە، ئەمەس غەرىب بىلەن سەنەمچۇ؟ — سورىدى شەيخ جالالىدىن.

— ئۇلار ئاسمانغا چىقىپ كەتتىمۇ، يەرگە كىرىپ كەتتىمۇ، ئىز - دېرەكسىز غايىب بولدى. تەرەپ - تەرەپتىن ئىزدەۋاتىمىز. دېرىكىنى ئالغىلى بولمايۋاتىدۇ. ھەتتا ئۇلارنىڭ

بىر توپ ساۋاقداشلىرىمۇ غايىب بولدى، — دېدى خانىش.
— شاۋاز ھەممىسىنى ئۇچۇقتۇرۇۋەتمىگەندۇ؟ — دېدى شەيخ جالالىدىن.

— ئۇنىڭ ئىش - ھەرىكەتلىرى، تېپىرلاشلىرىدىن قارىغاندا، ئۇ غېرىب بىلەن سەنەمنىڭ دېرىكىنى ئالالمىدى. ئۆتكەندە پايلاقچىلار ئۈشتىكى بىر بازاردىن سەنەمنى قاچۇرۇپ قويۇپتۇ. دېمەك، ئۇلار ھايات ئىكەن، — دېدى خانىش.
ئىلىياس ئاتىسىغا كېتىدىغان ۋاقتىنىڭ بولغانلىقىنى ئېيتتى. شۇ پەيتتە يىراقتىن چاڭ - توزان بىلەن سۈرەن - چۇقان سېلىپ خان لەشكەرلىرى ئات سېلىپ كەلدى.
— خوش خانىش ئايىم، سىلنى ئاللاغا تاپشۇردۇم. ئوردىغا قايتىپ كەتسە.

شەيخ جالالىدىنلار شۇنداق دەپ ئاتلىرىنى چاپتۇرۇپ كېتىپ قالدى. تاغ لەشكەرلىرى تېزلىك بىلەن ئاتلىرىغا مىنىپ شامالدىك غايىب بولدى. قورشاۋدىكى خان لەشكەرلىرى نېمە قىلارنى بىلمەي تۇرۇپ قېلىشتى. قوغلاپ كەلگەن خان لەشكەرلىرى تاغلىقلارنىڭ ئارقىسىدىن ئات سالغانچە بوراندەك ئۆتۈپ كەتتى. مېھرىبانۇ خانىش دېدەكلىرى بىلەن ھاڭۋېقىپ ئۇلارنىڭ ئارقىسىدىن قاراپ قالدى.

شاھ ئوردىسى. شاھ ھۇجرىسىدا خېلىلا ئەسلىگە كېلىپ ساقىيىپ قالغان ھالەتتە پەي ياستۇققا يانپاشلاپ چىلىم تارتماقتا ئىدى. ئوردىنىڭ سازەندىلىرى نەغمە قىلماقتا، ئۈسسۈلچى كېنىزەكلەر ئۈسسۈل ئوينىماقتا. شاھ ئۇلارغا ھېرىسمەنلىك بىلەن تىكىلىپ قارىدى.

نەغمە نەزمىسى:

تەلەرمەن خۇدايىمدىن دىلىبىرىم ئىشقىمدا زار ئولسۇن،
مېنىڭ قەدىرىم ئۆتۈلسۇن، ھۆسنىم ئىزدەپ بىقارار ئولسۇن.
ئىشەنمەي قويدى ئىشقىمغا نېتەي قېشىمغا كەلتۈرگىن،

كۆرۈپ ھالىم قولىن چىشلەپ، نە چاغلىق شەرمىسار ئولسۇن.
بىلا ھىجرانى ئىچرە ئاتەشى مېھنەتتە قالغانى،
تاماشا ئەيلىسۇن رەۋشەن، جاھان كۆزىگە تار ئولسۇن.
قوشۇماڭ تۈرمىگىل تەرك ئەت غەزەپنى، ئىلتىپات ئەيلە،
گۈزەل ھۆسنوڭنى كۆرمەككە يېڭى ئاي ئاشكار ئولسۇن.

تۇران ئايلا ھاسىراپ - ھۆمۈدەپ كىرىپ مۇلازىمنىڭ
قۇلىقىغا پىچىرلىدى. مۇلازىم جىددىيلىشىپ، ئېڭىشىپ شاھنىڭ
قۇلىقىغا پىچىرلىدى. كۆزىنى يېرىم يۇمۇپ ناخشا - ئۇسسۇلنىڭ
مەستخۇشلۇقىدا يانپاشلاپ ياتقان شاھ كۆزىنى لاپ ئېچىپ ئۆرە
ئولتۇردى - دە، بىردەم خىيال سۈرۈپ، بىردىن شالاڭلاپ كەتكەن
ساقىلىنى سىلاپ خىرىلداپ كۈلدى، ئاخىرىدا تىزغا شاپىلاقلاپ،
تېلىقىپ كۈلۈپ كەتتى. ئاندىن بوغۇق ئاۋازدا دېدى:

— ۋاھ ... ۋاھ ... ۋاي ... ۋاي ... شەيخ جالالىدىن،
ۋەزىر ئەزەمنى ئەجەب جايلاپسەن، ئەجەب رەسۋا قىپسەن ...
ھا ... ھا ... ھا ... سەن تۈزكۈر شەيخكە ئۆچ بولساممۇ ...
ھازىر ئەجەب كۆڭلۈمدىكى ئىشنى قىلىپسەن ... قىلغان ئىشنىڭ
بىردىنلا كۆڭلۈمگە يېقىپ قالدىيا ... بوپتۇ، ئۇ يالغان مەلىكىنى
بۇلاپ كەتكەن بولسا ... شاۋاز يەنە يالغان مەلىكە ئىزدەپ نەلەردە
سەرسان بولۇپ، ئوغا يۇتۇپ يۈرەر؟ ھەي ... ھەي ... شاۋازنىڭ
ئوسال بولغاندىكى ھالىتى كۆز ئالدىمغا كېلىۋاتىدۇ. ھا ... ھا ...
ھا ... ئورا كۆزلىرى تېخىمۇ ئولتۇرۇشۇپ، كۆزلىرى قېرى
مۈشۈكنىڭ كۆزىدەك پارقىراپ، چىشىلىرى كىرىشىپ
كەتكەندۇ ... ساقاللىرى دىردىيىپ ... ھا ... ھا ... ۋاي ...
ۋاي ... ئەجەب جايلاپسەن، تۈزكۈر شەيخ. ئەمدى غەزەپلەرگە
نەدىن سەنەم تاپارسەن، شاۋاز؟ بولمىسا ... ھا ... ھا ...
كەڭ كەتكەن سايلىق. شاۋاز يېنىدىكى نۆكەرلەرنى قامچىلاپ،
تەلۋىلەرچە ۋارقىرىدى:

— ھۇ نان قېپىلار، كېرەكسىزلەر! يەڭ دېسە ئالتە پاتماننى
يېيىشىسەن. بىرىڭ كارغا كېلىشمەيسەن. يوقىلىش ... ھەممىڭ
يوقىلىش، ھېچقايسىڭنى كۆرە كۆزۈم يوق! ...

شاۋاز سەل دەلدۈگۈنۈپ قولىدىكى قامچىسىنى ھاۋاغا، ئۇ
يەر - بۇ يەردىكى پاكىز غۇزمەك چۆپلەرگە ئۇرۇپ، شىلتىپ،
دېدەكلەرنىڭ ھەمراھلىقىدا جىممىدە قاراپ تۇرغان مېھرىبانۇ
خاننىڭ ئالدىغا كەلدى - دە، بىردەم جىممىدە تۇرۇپ ئۆزىنى
بېسىۋېلىپ سورىدى:

— مۇناپىق شەيخ ئۆزلىرىگە نېمىلەرنى بىلجىرلىدى، خانىش
ئايىم؟

— ئۇ ھەممىنى دېدى ... — خانىش شۇنداق دېيىشكە شاۋاز
گەپنى بۆلۈپ سورىدى:

— ھەممىنى ... نېمىنى دېدى؟

— ئۇلار بار - يوق گەپنىڭ ھەممىسىنى شەيخكە دەپتۇ.

بىر نۆكەر ئات چاپتۇرۇپ كېلىپ مەلۇمات بەردى:

— مەلۇم بولغاي، ۋەزىرئەزەم، بىز ئۇ قاراقچىلارنى قوغلاپ
يېتىپ يەنە قورشىۋالدۇق. ئابدۇللا باشبۇغ ھەزرەتلىرى
ۋەزىرئەزەم جانابلىرى ئەمدى خاتىرجەم بولغاي دەپ ...
گەپ شۇ يەرگە كەلگەندە، شاۋاز قامچا بىلەن نۆكەرنىڭ
يۈزىگە سالدى.

— يوقال، خۇنپەر! ماڭا قۇرۇق گەپنىڭ لازىمى يوق، قۇرۇق
گەپكە كانىيىمغىچە تويۇپ، سېسىق كېكىردىم. ماڭا مەلىكە
كېرەك، مەلىكە! ماڭا بۇنداق قۇرۇق گەپنى كۆتۈرۈپ كەلگۈچى
بولۇشما! ...

نۆكەر يۈزىنى چاڭگاللىغىنىچە تەزىم بىلەن كەينىچە مېڭىپ
دېدى:

— خوپ ... خوش، ۋەزىرئەزەم.

— ئۇلار نېمىنى دەپتۇ، خانىش ئايىم؟ — سورىدى شاۋاز يەنە
تەكرارلاپ.

— ئۇلار ئۆزلىرىنىڭ ئەھۋالىنى دەپتۇ. نېمىدەپ ماڭا تەھدىت سېلىۋېرىلا، ۋەزىر ئەزەم، خۇددى ئۇلارنى مەن بۇلاپ كەتكەندەك؟ مەن قانداق گۇناھ ئۆتكۈزدۈم ... ھەددىلىرىدىن ئاشمىسىلا. مەنمۇ ئاران تۇرۇۋاتىمەن. مەن يەنىلا پادىشاھنىڭ چوڭ خانىشى، سىلى ناھايىتى كەلسە ھېچ ئىشى ئوڭ كەلمەيدىغان مۇتتەھەم ۋەزىر، ئۆزلىرىنى بىلىۋالسىلا، كىمگە گەپ قىلغانلىرىنى بىلىۋالسىلا، — دېدى مېھرىبانۇ خانىش غەزەپ بىلەن.

قۇرمىشئاتام مازىرى. شەيخ - دەرۋىشلەر ياتىدىغان ئۆيلەرنىڭ ئىشىكلىرىنى بىر توپ نىقابلىق ئادەملەر تېپىپ ئاچتى. بىر ئۆيدىن ساپال چىراغ يورۇقىدا قۇرئان ئوقۇپ ئولتۇرغان خوجا ئەسرارنى، يەنە بىر ئۆيدىن نىگار ئايىم بىلەن گۈلجامالىنى، يەنە بىر ئۆيدىن شېرىن ئۇيغۇدا ياتقان غېرىب بىلەن سەنەمنى تاپتى. غېرىب بىلەن سەنەم يالڭاچ بەدەنلىرىنى يوتقان بىلەن توسۇپ ئولتۇردى.

— نېمە ئادەمىلەر، نېمە ئىشىڭلار بار؟ — سورىدى غېرىب.
— ئىززىتىڭنى بىلىپ چىرايلىقچە كىيىمىڭنى كىيىۋال. بىز سىلەرنى تالادا ساقلايمىز. ئەمدى قېچىپ كېتىمەن دەپ خام خىيال قىلما. بۇ يەردە مەلىكە ئالىيلىرى، ياندىكى ئۆيلەردە ئاناڭ ھەم خوجا ئەسرار ئەۋلىيالار بولغىنى ئۈچۈن، سەن ھەرقانچە ئېغىر گۇناھكار بولساڭمۇ، سىلەرنى شەرىمسار قىلغۇم يوق. ئۆگزە، تۆت ئەتراپ ھەممىسى قاتمۇقات لەشكەر بىلەن قورشالدى. چىرايلىقچە كىيىمىڭلارنى كىيىپ چىقىڭلار، بىز سىلەرنى ئىشىك ئالدىدا ساقلايمىز.

نىقابلىق ئادەم شۇنداق دەپ سىرتقا چىقىپ كەتتى.

غېرىب ئەپسۇسلانغان ھالدا:

— كىچىكىمدىن تارتىپ خۇشاللىق ياراشمايدۇ ماڭا. ئاخىر مۇراد - مەقسەتكە يەتتۇق دېسەم بۇ خۇشاللىق كېچىمۇ ياراشمىدى، — دېدى. ئۇ يەرگە چۈشۈشكە تەرەددۇتلاندى.
— نېمە قىلىۋاتىسىز؟ — سورىدى سەنەم.

— نېمە قىلدىم؟ — دېدى غېرىب.

— بۇ دېگەن ئۇلۇغ جاي، بىتەرەت يەرگە دەسسەسەك تېخىمۇ كۆتۈرگۈسىز نەس باسىدۇ. بولدى، بۇ كىشىلەر ساقلاپ تۇرسا تۇرۇۋەرسۇن، كىيىملىرىڭىزنى بىتەرەت كىيمەڭ، بويىمىزنى سۇغا سالماي ئاناملارنىڭ يۈزىگە قانداق قارايمىز؟ — دېدى سەنەم.

— راست دەيسىز، سۇنى قانداق قىلارمىز؟

— مەن ئاخشام ئىككى قاپاق سۇ ئەكىرىپ قويغان. ئانام خۇشبۇي سوپۇنىمۇ بەرگەن تېخى، — دېدى سەنەم.

قۇرمىشئاتام مازىرىنىڭ سىرتىنى لەشكەرلەر ئورماندەك سەپراس قورشاپ تۇرغان، ئۆگزىلەردىمۇ قوللىرىدا مەشئەل تۇتقان لەشكەرلەر قاراپ تۇراتتى. تاقەتسىزلىنىپ كەتكەن قادىر سەرۋاز بۇرۇتتىنى تولغاپ تۇرۇپ ۋارقىرىدى:

— نېمانداق چىقمايدۇ؟ بولدى، ئۇلارنى كىرىپ ھەيدەپ چىقىش!
— خوپ، — دېدى لەشكەر.

لەشكەرلەرنىڭ قورشاۋىدا تۇرغان خوجا ئەسرار بىلەن نىگار ئايىم، گۈلجامالار بىر - بىرىگە قارشىپ قالدى، خوجا ئەسرار گېلىنى قىرىپ يۆتىلىپ دېدى:

— سەردار ... بىز ھەممىدىن ئاۋۋال مۇسۇلمان بالىلىرى بولغىنىمىز ئۈچۈن بىتەرەت بوسۇغا ئاتلىساق بولمايدۇ، يەرگە دەسسەسەك يەر سىرقىرايدۇ. ئۇنىڭ ئۈستىگە بۇ ئادەتتىكى جاي ئەمەس، ئۇلۇغ ئىسلام نۇرىنى تارقىتىش يولىدا شېھىت بولغان قۇرمىشئاتام مازىرى. قۇرمىشئاتامنىڭ بۇيرۇقى بىلەن بۇ جاپاكەش ئاشىق - مەشۇقنىڭ نىكاھىنى تۈنۈگۈن ئوقۇپ قويغان. بۇ ئۇلار مۇراد - مەقسەتلىرىگە يەتكەن ۋىسال كېچىسى، ھەرقاچان ئۇلار تەرەت ئېلىش بىلەن مەشغۇل، بىردەم سەۋر - تاقەت قىلسىلا.

— خوجا ئەسرار ھەزرىتىم، — دېدى قادىر سەرۋاز، — ئۆزلىرى ئەۋلىيا سۈپەت شەيخ تۇرۇپ ئاتا - ئانىسىنىڭ

رازلىقىنى ئالماستىن، ئەكسىچە ئۇلارنى نارازى قىلىپ قېچىپ چىققان بەغۋاش مەلىكىنى قاراقچىغا نىكاھ قىلىپ قويۇشقا قانداق كۆڭۈللىرى ئۈندى؟ شاھ ئالىلىرى ئالدىدا قانچىلىك ئېغىر گۇناھ ئۆتكۈزگەنلىكلىرىنى بىلەمدىلا؟ — دېدى.

— شاھ ئالدىدا تۆت ئېغىز ھەق گەپ قىلىپ دارغا ئېسىلسام ياكى كاللام كېسىلسە ئۇلۇغ تەڭرىگە مىڭ مەرتەم شۈكۈر دەيمەن، سەردار.

بىر ھازادىن كېيىن لەشكەرلەر غېرىبلارنى ئېلىپ ماڭدى. قاقاس تاغلىق يولدا ئالدى — كەينى، يان تەرەپتىن قاتمۇقات ئاتلىق لەشكەرلەر قورشاپ ماڭغان كۆشۈك ھارۋىدىكى خوجا ئەسرار كۆزلىرىنى يۇمغىنىچە توختىماي دۈرۈت ئوقۇيتتى. يەنە بىر ھارۋىدا غېرىب پۇت — قولى، بويىغا زەنجىر سېلىنغان ھالدا ئىدى. يەنە بىر ھارۋىدا نىگار ئايىم بىلەن گۈلجامال ئولتۇراتتى. سەنەم بولسا شاھانە مەپىدە بىر توپ دېدەك قىزلارنىڭ ئوتتۇرىسىدا باغلاقسىز ئولتۇردى. لېكىن، بۇ مەپمۇ قاتمۇقات ئاتلىق لەشكەرلەر قورشاۋىدا كېتىۋاتماقتا ئىدى.

شاھ ھۇجرىسىدا ئاغزىدا چىلىمنىڭ جوغىسى تۇرغان ھالەتتە ئۇخلاپ قالغانىدى. تۇران ئايلا خۇشال يۈگۈرۈپ كىرىپ تۈۋلىدىيۇ، ئاغزىنى تۈتۈپ توختاپ قالدى.

— شاھ ئالىلىرى ... شاھ ئالىلىرى، سۆيۈنچە ... خۇش خەۋەر ...

تۇران ئايلا جىممىدە تۇرۇپ قېلىۋىدى، شاھ كۆزىنى ئېچىپ دېدى:

— نېمە خۇش خەۋەر؟ سۆزلە ...

— مەلىكەم ... مەلىكە ئالىلىرى تېپىلىپتۇ، — دېدى تۇران ئايلا.

— قايسى مەلىكە؟ راست مەلىكىمۇ، يالغان مەلىكىمۇ؟ — سورىدى شاھ.

— ھېلىقى غېرىب ... غېرىب بىلەن قاچقان مەلىكە ... راست

مەلىكە قولغا چۈشۈپتۇ ... تۇتۇلۇپتۇ. لەشكەرلەر
ئەكېلىۋېتىپتۇ.

شاھ چاپچاپ ئورنىدىن تۇرۇپ كەتتى.

— راستمۇ ... ھا ... ھا ... ھا ... بۇ راستمۇ؟ ئۇلار قايسى
چاشقاننىڭ كامېرىغا كىرىۋاپتىكەن؟

— قۇرمىشئاتام مازىرىغا بېرىپتىكەن. شۇ يەردە قولغا
چۈشۈپتۇ، — دېدى تۇران ئايلا.

— ما ئىشنى قارال، بېرىۋالغان يېرىنى. ئۇ يەردە قولغا
چۈشكەن بولسا قۇرمىشئاتام ئۇلارنى ئەمەس، مېنى قوللاپتۇ.
ئۇلارنى قانداق تېپىپتۇ؟ — سورىدى شاھ.

— ئۇ يەرگە تاۋاپقا بارغانلاردىن بىرى ۋەزىرگەزمە جاي -
جايلارغا قويۇۋەتكەن كۆز - قۇلاقلىرىنىڭ بىرى ئىكەن، شۇ خەۋەر
قىپتۇ، — دېدى تۇران ئايلا.

بۇ چاغدا شاھ خېلىلا جانلىنىپ قالغانىدى.

تاغ باغرىدىكى لەشكەرلەر بىلەن تولغان سايلىق. لەشكەرلەر
ئۇ يەر - بۇ يەردە غۇژمەك بولۇپ ئولتۇرۇپ گۈلخاندا قازان
قاينىتىپ گۆش، پولۇ، كاۋاپ پىشۇرماقتا. ئۇ يەر - بۇ يەرگە
تىكىلگەن شاھانە چېدىرلار ئەتراپىدا ياساۋۇللار كۆزەتتە
تۇرماقتا.

شاۋازنىڭ چېدىرىدا شاۋاز، جارۇپ مەۋلەۋى ھەم باشقا ئوردا
ئەمەلدارلىرى داستاندىكى پۇلۇنى يېگەچ مەسلىھەت
قىلىشماقتا.

— بۇ تۈزكۈر شەيخ جالالىدىننىڭ ئاۋازچىلىكى تۈپەيلىدىن
بىزنىڭ شەھىرى قارشىغا يېتىپ بارىدىغان ۋاقتىمىز كېچىكىپ
كەتتى. ئون كۈن بولدى، ئابدۇللا بىلەن سىدىق بەگ قارلۇق
تاغمۇتاغ قوغلاپ يۈرۈپ ئۇلارنىڭ تاشلاپ كەتكەن ئەسكى كەشى
بىلەن ئۈچۈلۈقىدىن باشقا ھېچنەمىسىنى تاپالماي يۈرىدۇ ...
نەس باستى ... نەس باسقاندىمۇ قاتتىق نەس باستى، بۇ
قاراقچىلار ئاخىر بىزنى ئۇرۇش بالاسىغا تەقىدىغان بولدى، —

دېدى شاۋاز.

جارۇپ مەۋلەۋىمۇ ئۆز كۆز قارىشىنى ئوتتۇرىغا قويدى:
— شەيخ جالالىدىن دېگەن تۈركورنىڭ خانىش ئايىمغا قىلغان
گەپلىرىنىڭ ئۇرانىدىن قارىغاندا، ئۇنىڭ بىز بىلەن
سۆزلەشكۈسى باردەك قىلىدۇ. مېنىڭچە، بۇ تاغدا قاراقچىلار
بىلەن مۆكىمۈكىلەڭ ئويناپ ۋاقىتنى ئىسراپ قىلىپ ئۆزىمىزنى
زەردىگۈش قىلغاندىن كۆرە، خانىش ئايىم بىلەن ئىككىمىز
بېرىپ ئۇنىڭ بىلەن سۆزلىشىپ باقساق، ئۇنى يۇمشىتىپ
ئەيۋەشكە كەلتۈرگىلى بولار. مېنىڭچە، ئۇ ھەرقانچە
باشباشتاقلىق قىلسىمۇ، ئىككى خانلىق ئوتتۇرىسىدا مۇشۇ ئىش
سەۋەبلىك ئۇرۇش بولۇپ نۇرغۇن بىگۇناھ ئادەمنىڭ قېنىنىڭ
بىكار ئېقىپ كېتىشىنى خالىماس دەيمەن.

— مەن بىر خانلىقنىڭ ۋەزىرى تۇرۇپ ئاشۇ چورۇق كىيىپ
تاغ ئارىسىدا تېزەك دەسسەپ يۈرىدىغان سوكل قاراقچىلار بىلەن
سۈلھى تۈزەمدىم؟ ئۇ قاراقچى بويىنغا قىل ئارغامچا سېلىپ
كېلىپ ئالدىدا توۋا قىلىپ تىزلىنىپ، بىر قوشۇق قېنىدىن
كېچىشىمنى تىلىشى كېرەك، — دېدى شاۋاز غەزەپ بىلەن.

— قاراقچىلار يۈزمۇيۈز ئۇرۇشۇشتىن قېچىپ تاغمۇتاغ
تېكىدەك يۈرۈپ تۇتۇق بەرمىسە، ئۇلارنى قوغلاپ يۈرۈپ
ئالتۇندەك پۇرسەت قولىدىن كەتسە، بىزنىڭ قىلغان -
ئەتكەنلىرىمىزنىڭ ھەممىسى بىر پۇلغا يارىماي قالىدۇ.
ۋەزىر ئەزەم، ئەسكى بىلەن تەڭ بولساق، يۈزمىزگە پوق
چاچرايدۇ، بۇنى ئوبدان ئويلاپ كۆرگەيلا، — دېدى جارۇپ
مەۋلەۋى.

شۇ چاغدا بۈك - باراقسان ئورمان بىلەن قاپلانغان تاغ
ئارىسىدا شەيخ جالالىدىن، سادىق بىلال، ئىلياس، سەپەر بايلار
دەرەخكە يۆلىنىپ ئولتۇرۇشاتتى. بوۋاي ئالدىدىكى قوقاستىن
كولاپ ئېلىپ كۈللىرىنى پۇۋلەپ داستىخانغا قويغان كۆمەچكە
ھېمەيەلەن تەڭلا قاراشتى. بوۋاي يوغان كۆمەچنى پىچاق بىلەن

توغرىدى، كۆمەچتىن قىزىق ھور بىلەن قىيمىسى تېشىپ چىقتى.

— خان لەشكەرلىرى ھەپتە، ئون كۈندىن بۇيان بىزنى قوغلاپ يۈرۈپ ھاردى، ئۇلارنىڭ بۇرۇنقى سۈر - ھەيۋىسى قالمىدى. قوغلاشتىن زېرىكتى، — دېدى سادىق بىلال.

— ئۇلار ھەيۋىسى سۈنۈپ ھالسىرىغان مۇشۇ پەيتتە ئۈستىگە باستۇرۇپ بېرىپ سۈر - توقاي قىلىپ يوقاتمامدۇق؟ — دېدى ئىلياس.

شەيخ جالالىدىن ئالدىراپ ئىش قىلىشقا بولمايدىغانلىقىنى ئەسكەرتتى.

— بىز يوقاتماقچى بولغانلار ئۆز خانلىقىمىزنىڭ لەشكەرلىرى. غەزەنەۋىلەر بىزگە تەھدىت سېلىپ، يايلاق، تاغلىرىمىز، مال - دۇنيالىرىمىزنى بۇلاپ تارتىۋېلىۋاتسا، شەھەرلىرىمىزگە قىستاپ كېلىۋاتسا، بىز ئۆزئارا ئۇرۇشساق، ئاخىر بېرىپ ۋەتەن ساتقۇچ راستلا بىز بولۇپ قالمايلى، — دېدى سەپەر باي.

— ئەمەسە ئۇلار بىلەن قوغلىشىپ يۈرگۈچە يالغان مەلىكىسىنى تاشلاپ بېرىپ بولدى قىلمامدۇق؟ — دېدى سادىق بىلال.

— ئۇنداق قىلساق ئۇلار غەزەنەۋىلەرگە يالغان مەلىكىگە قوشۇپ شەھىرى بەلخنى بېرىۋېتىدۇ، — دېدى ئىلياس.

— ھەي، شۇنداقمۇ ئىش بولامدۇ؟ نومۇسىمىزلار! — دېدى سەپەر باي.

پايانسىز دەشت - چۆل. لەشكەرلەرنىڭ قاتمۇقات مۇھاسىرىسىدە كېتىۋاتقان كۆشۈك ھارۋىدا ئۆرە تۇرغان غېرىب پۇت - قولى، بوينىدىكى زەنجىرنى دەڭسەپ بېقىپ ناخشا ئېيتتى:

غېرىبتۇرمەن، يول ئاداڭنىم،
خۇدا ئۈچۈن يولغا سالغىن.

مەجنۇن كەبى ھەددىدىن ئاشتىم،
مۇرغىزارلىق كۆلگە سالغىن.

يولدا قالغان بىناۋامەن،
گاھ كۆيۈپ، گاھ يانارمەن.
يار يولىدا مەن گادايمەن،
كېڭەش بىلەن يولغا سالغىن.

ساڭا ئېيتاي كۆڭۈل داغىن،
يېقىن قىلغىن يول يىراغىن.
كۆرسەتكىن بۆلبۈل باغىن،
بۆلبۈلغا ئوخشاش يولغا سالغىن.

غېرىب دەر بۇ ئاتىمنى،
ئىزھار قىلاي مۇرادىمنى.
ئىشتىكىل ئەرزى ھالىمنى،
مەن غېرىبىنى يولغا سالغىن.

غېرىبىنىڭ ناخشىسىنى تىڭشاپ مۇڭغا پېتىپ ئولتۇرغان
سەنەم بىردىنلا ئېسىنى يىغىپ مەپىنىڭ يېنىدا ناخشىغا مەھلىيا
بولۇپ خىيالغا پېتىپ كېتىۋاتقان لەشكەرگە قارىدى. ئۇ
چەبدەسلىك بىلەن ناخشىغا بېرىلىپ ئولتۇرغان مەپكەشنىڭ
قولىدىن قامچىسىنى سۇغۇرۇپلا ئېلىپ، لەشكەرنى قامچا بىلەن
بىرلا ئۇرۇپ ئاتىن موللاق ئاتقۇزۇۋەتتى، ئاندىن ئۆزى
لەشكەرنىڭ ئېتىغا مىنىۋالدى.

ئەتراپتىكى لەشكەرلەر ئالاقزادە بولۇشتى. ئۇلار تېزلا
ئېسىگە كېلىپ سەنەمنى قورشىۋالدى. قادىر سەرۋاز يالۋۇردى:
— مەلىكە ئالىيلرى، بىزنى مەجبۇرلىمىسىلا، بىزنىڭ
سىلىگە قول تەگكۈزۈشكە ھەددىمىز ئەمەس، ئەمما بولالمىغاندا

ئۆزلىرىگە قول سالماي ئاماللىرىمىز يوق.

— نوچى بولساڭ كېلىشە، جېنىمنى تىكتىم! — دەپ
ۋارقىرىدى سەنەم.

— سىلى تۈپەيلى شاھ ئالىيلىرى ئېغىر خاپىغان كېسىلى
بولۇپ يىقىلدى، ھازىر ئۇ كېسەل قارا كېزىككە ئۆرۈلۈپ شاھ
ئالىيلىرى سەكراتتا ياتىدۇ. ئاتىلىرىغا ئىچىلىرى ئاغرىسۇن،
شاھ بىلەن خانىش ئۆزلىرىنىڭ دەرەلىرىدە تۈگىشىپ كەتتى.
ئۇلار مۇشۇنداق كېتىۋەرسە، ئۇزۇنغا قالماي بۇ ئالەم بىلەن
خوشلىشىشى مۇمكىن. ئۇلار غېرىب بىلەن ئۆزلىرىنىڭ
توپلىرىنى قىلىپ قويماقچىغا پۇشايمان قىلدى. ھازىر بارسىلا
بەلكىم شاھ ئالىيلىرى كېسەلدىن ساقىيىپ سىلىنى مۇراد —
مەقسەتلىرىگە يەتكۈزۈشى مۇمكىن، — دېدى قادىر سەرۋاز.

— سەن مېنى ئالدىما، مەن كىچىك بالا ئەمەس، — دېدى
سەنەم.

— ئىشەنمىسىلە، قەسەم قىلىپ بېرىي. شاھ ئالىيلىرىنىڭ
كېسىلى ئېغىر، بىر تېرە — بىر ئۈستىخان بولۇپ قالدى. ئەگەر
بېرىپ كۆرگەندىن كېيىن دېگىنىم راست چىقمىسا، مېنى
ئۆلتۈرەملا، چاپاملا، شاھ ئالىيلىرى ئالدىدا يەنىلا سىلىنىڭ
دېگەنلىرى ھېساب، پەقەت شاھ ئاتىلىرى سىلىنى كۆرسىلا
بولدى، — دېدى قادىر سەرۋاز.

نىگار ئايىم كۆشۈك ھارۋىدا تۇرۇپ ئىلتىجا قىلىپ دېدى:

— شاھ ئالىيلىرى راستلا ئېغىر كېسەل بىلەن يېتىپ قالغان
بولسا، نادانلىق قىلماڭ، قىزىم.

— ئەمىسە ئانام بىلەن غېرىبجاننى ئازاد قىل.

— قېچىپ كېتەمدىكىن دەپ ئەنسىرىمىسەم باغلاشقا ھەددىم
ئەمەس، — دېدى قادىر سەرۋاز.

ئورمانلىق تاغدىكى كىچىككىنە تۈز يەردە شەيخ جالالىدىن
بىر توپ ئادەمگە ئىماملىق قىلىپ ناماز ئوقۇماقتا. ئىلياس